

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

daśamaḥ sargaḥ

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
daśamaḥ sargaḥ

*antaḥ pure suptaṃ rāvaṇaṃ pragāḍhanidrānimagnāstasya
striyaśca dr̥ṣṭvā mandodarīṃ sītāṃ matvā hanumato harṣaḥ*

*tatra divyopamaṃ mukhyaṃ sphāṭikaṃ ratnabhūṣitam |
avekṣamāṇo hanumān dadarśa śayanāsanam || 5.10.1 ||*

*dāntakāñcanacitrāṅgairvaidūryaiśca varāsanaiḥ |
mahārḥastaraṇopetairupapannaṃ mahādhanaiḥ || 5.10.2 ||*

*tasya caikatame deśe divyamālopaśobhitam |
dadarśa pāṇḍuraṃ chatraṃ tārādhipatisannibham || 5.10.3 ||*

*jātarūpaparikṣiptaṃ citrabhānoḥ samaprabham |
aśokamālāvitataṃ dadarśa paramāsanam || 5.10.4 ||*

*vālavyajanaḥastābhirvijyamānaṃ samantataḥ |
gandhaiśca vividhairjuṣṭaṃ varadhūpena dhūpitam || 5.10.5 ||*

*paramāstaraṇāstīrṇamāvikājinasaṃvṛtam |
dāmabhirvaramālyānāṃ samantādupaśobhitam || 5.10.6 ||*

*tasmin jīmūtasāṅkāsaṃ pradīptojjvalakuṇḍalam |
lohitākṣaṃ mahābāhuṃ mahārajatavāsasam || 5.10.7 ||*

*lohitenānuliptāṅgaṃ candanena sugandhinā |
sandhyāraktamivākāśe toyadaṃ sataḍidguṇam || 5.10.8 ||*

vṛtamābharaṇairdivyaiḥ surūpaṃ kāmarūpiṇam |
savṛkṣavanagulmādhyam prasuptamiva mandaram || 5.10.9 ||

krīditvoparatam rātrau varābharaṇabhūṣitam |
priyam rākṣasakanyānām rākṣasānām sukhāvaham || 5.10.10 ||

pītvāpyuparatam cāpi dadarśa sa mahākapiḥ |
bhāsvare śayane vīram prasuptam rākṣasādhipam || 5.10.11 ||

niḥśvasantam yathā nāgam rāvaṇam vānarottamaḥ |
āsādyā paramodvignaḥ sopāsarpāt subhītavat || 5.10.12 ||

athārohaṇamāsādyā vedikāntaramāśritaḥ |
kṣībam rākṣasasārdūlam prekṣate sma mahākapiḥ || 5.10.13 ||

śuśubhe rākṣasendrasya svapataḥ śayanaṃ śubham |
gandhahastini samviṣṭe yathā prasravaṇam mahat || 5.10.14 ||

kāñcanāṅgadasannaddhau dadarśa sa mahātmanaḥ |
vikṣiptau rākṣasendrasya bhujāvindrādhvajopamau || 5.10.15 ||

airāvataviṣāṅgrairāpīdanakṛtavraṇau |
vajrollikhitapīnāṃsau viṣṇucakraparikṣatau || 5.10.16 ||

pīnau samasujātāṃsau saṅgatau balasaṃyutau |
sulakṣaṇanakhāṅguṣṭhau svaṅgulīyakalakṣitau || 5.10.17 ||

saṃhatau parighākārau vṛttau karikaropamau |
vikṣiptau śayane śubhre pañcaśīrṣāvivoragau || 5.10.18 ||

śaśakṣatajakalpena suśītena sugandhinā |
candanena parārdhyena svanuliptau svalaṅkṛtau || 5.10.19 ||

uttamastrīvimṛditau gandhottamaniṣevitau |
yakṣapannagagandharvadevadānavarāvīṇau || 5.10.20 ||

dadarśa sa kapistasya bāhū śayanasaṃsthitau |
mandarasyāntare suptau mahāhī ruṣitāviva || 5.10.21 ||

tābhyāṃ sa paripūrṇābhyāmubhābhyāṃ rākṣaseśvaraḥ |
śuśubhe'calasaṅkāśaḥ śrīṅgābhyāmiva mandaraḥ || 5.10.22 ||

cūtapunnāgasurabhirbakulottamasamyutaḥ |
mṛṣṭānnarasasamyuktaḥ pānagandhapuraḥ saraḥ || 5.10.23 ||

tasya rākṣasarājasya niścakrāma mahāmukhāt |
śayānasya viniḥśvāsaḥ pūrayanniva tad gṛham || 5.10.24 ||

muktāmaṇivicitreṇa kāñcanena virājitā |
mukuteṇāpavṛttena kuṇḍalobjjalitānanam || 5.10.25 ||

raktacandanadigdhenā tathā hāreṇa śobhinā |
pīnāyataviśālena vakṣasābhivirājitā || 5.10.26 ||

pāṇḍureṇāpaviddhena kṣaumeṇa kṣatajekṣaṇam |
mahārheṇa susaṃvītaṃ pītenottaravāsasā || 5.10.27 ||

māṣarāśipratikāśaṃ niḥśvasantaṃ bhujāṅgavat |
gāṅge mahati toyānte prasuptamiva kuñjaram || 5.10.28 ||

caturbhiḥ kāñcanairdīpaidīpyamānaṃ caturdiśam |
prakāśīkṛtasarvāṅgaṃ meghaṃ vidyudgaṇairiva || 5.10.29 ||

pādamūlagatāścāpi dadarśa sumahātmanaḥ |
patnī: sa priyabhāryasya tasya rakṣaḥpatergrhe || 5.10.30 ||

śaśiprakāśavadanā varakuṇḍalabhūṣaṇāḥ |
amlānamālyābharaṇā dadarśa hariyūthapaḥ || 5.10.31 ||

nṛtyavāditrakuśalā rākṣasendrabhujāṅkagāḥ |
varābharaṇadhāriṇyo niṣaṇṇā dadṛśe kapiḥ || 5.10.32 ||

vajravidūryagarbhāṇi śravaṇānteṣu yoṣitām |
dadarśa tāpanīyāni kuṇḍalānyaṅgadāni ca || 5.10.33 ||

tāsāṃ candropamairvaktraiḥ śubhairlalitakuṇḍalaiḥ |
virarāja vimānaṃ tannabhastārāgaṇairiva || 5.10.34 ||

madavyāyāmakhinnāstā rākṣasendrasya yoṣitah |
teṣu teṣvavakāśeṣu prasuptāstanumadhyamāḥ || 5.10.35 ||

aṅgahāraistathaiivānyā komalairnṛtyaśālinī |
vinyastaśubhasarvāṅgī prasuptā varavarṇinī || 5.10.36 ||

kācid vīṇāṃ pariṣvajya prasuptā samprakāśate |
mahānadīprakīrṇeva nalinī potamāśritā || 5.10.37 ||

anyā kakṣagatenaiva madḍukenāsitekṣaṇā |
prasuptā bhāminī bhāti bālaputreva vatsalā || 5.10.38 ||

paṭahaṃ cārusarvāṅgī nyasya śete śubhastanī |
cirasya ramaṇaṃ labdhvā pariṣvajyeva kāmīnī || 5.10.39 ||

kācid vīṇāṃ pariṣvajya suptā kamalalocanā |
varaṃ priyatamaṃ grhya sakāmeva ca kāmīnī || 5.10.40 ||

vipañcīṃ parigrhyānyā niyatā nṛttaśālinī |
nidrāvaśamanuprāptā sahakānteva bhāminī || 5.10.41 ||

anyā kanakasaṅkāśairmṛdupīnairmanoramaiḥ |
mṛdaṅgaṃ parividdhyāṅgaiḥ prasuptā mattalocanā || 5.10.42 ||

bhujapāsāntarasthena kakṣagena kṛśodarī |
paṇavena sahānindyā suptā madakṛtaśramā || 5.10.43 ||

diṇḍimaṃ parigrhyānyā tathaiivāsaktadiṇḍimā |
prasuptā taruṇaṃ vatsamupagūhyeva bhāminī || 5.10.44 ||

kācidāḍambaramṅ nārī bhujasambhogapīḍitam |
kṛtvā kamalapatrākṣī prasuptā madamohitā || 5.10.45 ||

kalaśīmaviddhyānyā prasuptā bhāti bhāminī |
vasante puṣpaśabalā māleva parimārjitā || 5.10.46 ||

pāṇibhyāṅ ca kucāu kācit suvarṇakalaśopamau |
upaguhyābalā suptā nidrābalaparājitā || 5.10.47 ||

anyā kamalapatrākṣī pūrṇendusadrśānanā |
anyāmāliṅgya suśroṇīm prasuptā madavihvalā || 5.10.48 ||

ātodyāni vicitrāṇi pariṣvajya varastriyaḥ |
nipīḍya ca kucāiḥ suptāḥ kāmīnyāḥ kāmukāniva || 5.10.49 ||

tāsāmekāntavinyaste śayānāṅ śayane śubhe |
dadarśa rūpasampannāmatha tāṅ sa kapiḥ striyam || 5.10.50 ||

muktāmaṇīsamāyuktairbhūṣaṇaiḥ suvibhūṣitām |
vibhūṣayantīmiva ca svāśriyā bhavanottamam || 5.10.51 ||

gaurīm kanakavarṇābhāmiṣṭāmantāḥ pureśvarīm |
kapirmandodarīm tatra śayānāṅ cārurūpiṇīm || 5.10.52 ||

sa tāṅ drṣṭvā mahābāhurbhūṣitāṅ mārutātmajaḥ |
tarkayāmāsa sīteti rūpayauvanasampadā |
harṣeṇa mahatā yukto nananda hariyūthapaḥ || 5.10.53 ||

āspḥoṭayāmāsa cucumba puccham
nananda cikrīḍa jagau jagāma |
stambhānarohannipapāta bhūmau
nidarśayan svām prakṛtiṅ kapīnām || 5.10.54 ||

|| ityārṣe śrīmadrāmāyaṇe vālmīkīye ādikāvye
sundarakāṇḍe daśamaḥ sargaḥ ||